



श्रीमत् वेदान्त रामानुज मुनि करुणालब्ध वेदान्त युग्मम्
श्रीमत् श्रीवास योगीश्वर गुरुपदयोर्पित स्वात्मभारम्
श्रीमत् श्रीरङ्गनाताहय मुनिकृपया प्राप्त मोक्षाश्रमं तं
श्रीमत् वेदान्त रामानुज मुनिमपरम् संश्रये देशिकेन्द्रम्



श्रीमत् श्रीवास योगीश्वर मुनि करुणालब्ध वेदान्त युग्मम्
श्रीमत् वेदान्त रामानुज गुरुपदयोर्पित स्वात्मभारम्
श्रीमत् श्रुत्यन्त रामानुज यति नृपतेः प्राप्त मोक्षाश्रमं तं
श्रीमत् श्रीवास रामानुजमुनिं संश्रये ज्ञानवार्धिम्



वेदान्त लक्ष्मण मुनीन्द्र कृपात्त बोधम्
तत्पाद युग्म सरसीरुह भृङ्गराजम्
त्रयन्त युग्म कृतभूरि परिश्रमं तं
श्रीरङ्ग लक्ष्मणमुनिम् शरणं प्रपद्ये

गद्यत्रयम्

gadyatrayam

गद्यत्रयम्

श्रीशरणागति गद्यं

यो नित्यम् अच्युत पदाम्बुज युग्म रुक्म व्यामोहतस् तदितराणि तृणाय मेने ।

अस्मद्गुरोः भगवतोस्य दयैक सिन्धोः रामानुजस्य चरणौ शरणं प्रपद्ये ॥

प्रणामं लक्ष्मणमुनिः प्रतिगृह्णातु मामकम् ।

प्रसाधयति यत्सूक्तिः स्वाधीन पतिकां श्रुतिम् ॥

लक्ष्मीपतेर् यतिपतेश्च दयैक धाम्नोः यौऽसौ पुरा समजनिष्ट जगद्धितार्थम् ।

प्राच्यं प्रकाशयतु नः परमं रहस्यं संवाद एष शरणागति मन्त्रसारः ॥

भगवन् नारायणाभि मतानुरूप स्वरूप रूप गुण विभवैश्वर्य शीलाद्यनवधिकातिशय असङ्ख्येय
कल्याण गुणगणां - पद्मवनालयां - भगवतीं - श्रियं देवीं - नित्यानपायिनीं - निरवद्यां -
देव देव दिव्य महिषीम् - अखिल जगन्मातरम् - अस्मन् मातरम् - अशरण्य शरण्याम् -
अनन्य शरणः शरणमहम् प्रपद्ये ॥

पारमार्थिक भगवच्चरणारविन्द युगलैकान्तिक अत्यन्तिक - परभक्ति परज्ञान परमभक्तिकृत -
परिपूर्णनवरत नित्य विशदतम अनन्य प्रयोजन अनवधिकातिशय - प्रिय भगवदनुभवजनित
अनवधिकातिशय प्रीतिकारिताशेषावस्थोचिताशेष - शेषतैकरतिरूप नित्यकैङ्कर्य प्राप्त्यपेक्षया -
पारमार्थिकी भगवच्चरणारविन्द शरणागतिः - यथावस्थिता - अविरताऽस्तु मे ॥

अस्तु ते - तयैव सर्वं संपत्स्यते ॥

अखिलहेय प्रत्यनीक कल्याणैकतान - स्वेतर समस्त वस्तु विलक्षण - अनन्त ज्ञानानन्दैक
स्वरूप - स्वाभिमतानुरूपैकरूप अचिन्तय दिव्याद्भुत नित्य निरवद्य निरतिशय औज्वल्य
सौन्दर्य सौगन्ध्य - सौकुमार्य लावण्य यौवनाद्यनन्त गुणनिधि दिव्य रूप

गद्यत्रयम्

स्वाभाविकानवधिकातिशय ज्ञानबलैश्वर्य वीर्य शक्ति तेजस्सौशील्य वात्सल्य मार्दवार्जव
सौहार्द - साम्य कारुण्य माधुर्य गाम्भीर्य औदार्य चातुर्य स्थैर्य धैर्य शौर्य पराक्रम -
सत्यकाम सत्यसङ्कल्प - कृतित्व कृतज्ञताद्यसङ्ख्येय कल्याणगुण गणौघमहार्णव

स्वोचित विविध विचित्रानन्ताश्वर्य नित्य निरवद्य निरतिशय सुगन्ध - निरतिशय सुखस्पर्श -
निरतिशय औज्वल्य किरीट मकुट चूडावतंस मकर कुण्डल ग्रैवेयक - हार केयूर कटक -
श्रीवत्स कौस्तुभ मुक्तादामोदरबन्धन - पीताम्बर काञ्चीगुण नूपुराद्यपरिमित दिव्यभूषण

स्वानुरूप अचिन्त्य शक्ति शङ्ख चक्र गदासि शार्ङ्गाद्यसङ्ख्येय नित्य निरवद्य निरतिशय कल्याण
दिव्यायुध

स्वाभिमत नित्य निरवद्य अनुरूप स्वरूप रूप गुण विभवैश्वर्य शीलाद्यनवधिकातिशयासङ्ख्येय -
कल्याणगुणगण श्रीवल्लभ - एवं भूत भूमि नीला नायक ॥

स्वच्छन्दानुवर्ति स्वरूपस्थिति प्रवृत्तिभेद अशेषशेषतैकरतिरूप नित्य निरवद्य निरतिशय ज्ञान
क्रियैश्वर्यादि अनन्त कल्याण गुणगण - शेष शेषाशन गरुडप्रमुख - नानाविधानन्त परिजन
परिचारिका परिचरित चरणयुगल

परमयोगि वाङ्मनसाऽपरिच्छेद्य स्वरूपस्वभाव - स्वाभिमत विविध विचित्रानन्त भोग्य
भोगोपकरण भोगस्थान समृद्धानन्त आश्वर्य अनन्त महाविभवानन्त परिमाण - नित्य निरवद्य
निरतिशय श्रीवैकुण्ठनाथ

स्वसङ्कल्पानु विधायि स्वरूपस्थिति प्रवृत्ति स्वशेषतैक स्वभाव प्रकृति पुरुष कालात्मक विविध
विचित्रानन्त भोग्य - भोक्तृवर्ग भोगोपकरण भोगस्थानरूप निखिल जगदुदय विभव लयलील

गद्यत्रयम्

सत्यकाम - सत्य सङ्कल्प - परब्रह्मभूत - पुरुषोत्तम - महाविभूते - श्रीमन् - नारयण -
श्रीवैकुण्ठनाथ

अपार कारुण्य सौशील्य वात्सल्यौदार्य ऐश्वर्य सौन्दर्य महोदधे - अनालोचित विशेषाशेष
लोक शरण्य - प्रणतार्तिहर - आश्रित वात्सल्यैक जलधे - अनवरत विदित निखिल
भूतजातयाथात्म्य - अशेष चराचर भूत निखिल नियमन निरत - अशेष चिदचिद् वस्तु
शेषिभूत - निखिल जगदाधार - अखिल जगत् स्वामिन् - अस्मत् स्वामिन् - सत्यकाम -
सत्य सङ्कल्प - सकलेतर विलक्षण - अर्थि कल्पक - आपत्सख - श्रीमन् - नारायण -
अशरण्य शरण्य - अनन्य शरणः त्वत्पादारविन्दयुगलं शरणमहं प्रपद्ये ॥

अत्र द्वयम्

पितरं मातरं दारान् पुत्रान् बन्धून् सखीन् गुरून् ।

रत्नानि धन धान्यानि क्षेत्राणि च गृहाणि च ॥

सर्वं धर्मांश्च सन्त्यज्य सर्वं कामांश्च साक्षरान् ।

लोक विक्रान्त चरणौ शरणं तेऽब्रजं विभो ॥

त्वमेव माता च पिता त्वमेव त्वमेव बन्धुश्च गुरुसत्वमेव ।

त्वमेव विद्या द्रविणं त्वमेव त्वमेव सर्वं मम देव देव ॥

पिताऽसि लोकस्य चराचरस्य त्वमस्य पूज्यश्च गुरुर्गरीयान् ।

न त्वत् समोऽस्त्यभ्यधिकः कुतोऽन्यो लोकत्रयेऽप्य प्रतिमप्रभाव ॥

तस्मात् प्रणम्य प्रणिधाय कायम् प्रसाधये त्वामहमीशमीड्यम् ।

पितेव पुत्रस्य सखेव सख्युः प्रियः प्रियायार्हसि देव सोढुम् ॥

गद्यत्रयम्

मनोवाक्कायैः - अनादिकाल प्रवृत्त अनन्त अकृत्य करण कृत्याकरण भगवदपचार
भागवतापचार असह्यापचार रूप - नानाविधानन्त अपचारान् - आरब्धकार्यान् - अनारब्ध
कार्यान् - कृतान् - क्रियमाणान् - करिष्यमाणांश्च सर्वान् अशेषतः क्षमस्व ॥

अनादिकाल प्रवृत्त विपरीतज्ञानं - आत्म विषयं - कृत्स्न जगद्विषयं च - विपरीतवृत्तम् च -
अशेष विषयं - अद्यापि वर्त्तमानं - वर्तिष्यमाणं च सर्वं क्षमस्व ॥

मदीयानादि कर्म प्रवाह प्रवृत्ताम् - भगवत् स्वरूप तिरोधानकरीं - विपरीत ज्ञान जननीं -
स्वविषयायाश्च भोग्य बुद्धेर्जननीं - देहेन्द्रियत्वेन भोग्यत्वेन सूक्ष्मरूपेण च अवस्थितां - दैवीं -
गुणमयीं मायाम् - दासभूतः - शरणागतोऽस्मि तवास्मि दासः - इति वक्तारं मां तारय ॥

तेषाम् ज्ञानी नित्य युक्तः एक भक्तिर्विशिष्यते ।

प्रियो हि ज्ञानिनोऽत्यर्थम् अहम् स च मम प्रियः ॥

उदाराः सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमाम् गतिम् ॥

बहुनां जन्म नामन्ते ज्ञानवान् मां प्रपद्यते ।

वासुदेवः सर्वमिति स महात्मा सुदुर्लभः ॥

इति श्लोक त्रयोदित ज्ञानिनम् मां कुरुष्व

पुरुषस्स परः पार्थ भक्त्यालभ्यस्त्वनन्यया ।

भक्त्या त्वनन्यया शक्यः मद्भक्तिम् लभते पराम् ॥

इति स्थान त्रयोदित परभक्ति युक्तम् मां कुरुष्व

गद्यत्रयम्

परभक्ति परज्ञान परमभक्त्येक स्वभावं मां कुरुष्व ।

परभक्ति परज्ञान परमभक्तिकृत परिपूर्णानवरत नित्यविशदतम अनन्य प्रयोजन
अनवधिकातिशय प्रिय भगवदनुभवोऽहं - तथाविध भगवदनुभवजनित अनवधिकातिशय
प्रीतिकारिताशेषावस्थोचि अशेष शेषतैकरति रूप नित्य किङ्करो भवानि ॥

एवंभूत मत्कैङ्कर्यं प्राप्त्युपायतया - अवक्लृप्त समस्त वस्तु विहीनोपि - अनन्त तद्विरोधि
पापाक्रान्तोपि - अनन्त मदपचार युक्तोपि - अनन्त मदीयापचारयुक्तोपि - अनन्त
असह्यापचारयुक्तोपि

एतत्कार्यं कारणभूत अनादि विपरीताहङ्कार विमूढात्म स्वाभावोऽपि - एतदुभय कार्यं कार्ण
भूत अनादि विपरीत वासना सम्बद्धोपि - एतदनुगुण प्रकृति विशेष सम्बद्धोपि - एतन्मूल
आध्यात्मिक आधिभौतिक आधि दैविक सुख दुःख तद्धेतु तदितरोपेक्षणीय विषयानुभव ज्ञान
सङ्कोचरूप - मच्चरणारविन्द युगलैकान्तिकात्यन्तिक परभक्ति परज्ञान परम भक्ति विघ्न
प्रतिहतोऽपि - येनकेनापि प्रकारेण - द्वयवक्ता त्वम् - केवलम् मदीययैव दयया - निश्शेष
विनष्ट सहेतुक मच्चरणारविन्द युगलैकान्तिकात्यन्तिक परभक्ति परज्ञान परम भक्ति विघ्नः

मत्प्रसाद लब्ध मच्चरणारविन्द युगलैकान्तिक आत्यन्तिक परभक्ति परज्ञान परम भक्तिः -
मत्प्रसादादेव साक्षात्कृत यथा वस्थित मत्स्वरूप रूप गुण विभूति लीलोपकरण विस्तारः -
अपरोक्ष सिद्धमन्नियाम्यता महास्यैकस्वभाव आत्मस्वरूपः - मदेकानुभवः - महास्यैक प्रिय -
परिपूर्णानवरत नित्य विशदतम अनन्य प्रयोजन अनवधिकातिशय प्रिय मदनुभवस्त्वं -
तथाविध मदनुभवजनित अनवधिकातिशय प्रीतिकारिताशेषावस्थोचित अशेष शेषतैकरति रूप
नित्यकिङ्करो भव ॥

गद्यत्रयम्

एवम् भूतोसि - आध्यात्मिक आधिभौतिक आधिदैविक - दुःख विघ्न गन्धरहितस्त्वम् - द्वयम्
अर्थानुसन्धानेन सहस्रदैवम् वक्ता - यावच्छरीरपातं अत्रैव श्रीरङ्गे सुखमास्व - शरीरपात
समये तु - केवलं मदीययैव दयया - अतिप्रबुद्धः - मामेव अवलोकयन् - अप्रच्युत पूर्व
संस्कार मनोरथः - जीर्णमिव वस्त्रं सुखेन इमां प्रकृतिं स्थूल सूक्ष्म रूपां विसृज्य -
तदानीमेव मत्प्रसाद लब्ध मच्चरणारविन्दयुगळैकान्तिकात्यन्तिक परभक्ति परज्ञान
परमभक्तिकृत परिपूर्णानवरत नित्य विशदतम अनन्यप्रयोजन अनवधिकातिशय प्रिय
मदनुभवस्त्वं - तथाविध मदनुभवजनित अनवधिकातिशय प्रीतिकारिताशेषावस्थोचित अशेष
शेषतै करतिरूप नित्य किङ्करो भविष्यसि ॥

मा तेऽभूदत्र सम्शयः ॥

अनृतं नोक्त पूर्वम् मे न च वक्ष्ये कदाचन ॥

रामो द्विर्नाभिभाषते ॥

सकृदेव प्रपन्नाय तवास्मीति च याचते ।

अभयं सर्वं भूतेभ्यो ददाम् एतत् व्रतम् मम ॥

सर्वधर्मान् परित्यज्य मामेकं शरणम् ब्रज ।

अहं त्वा सर्वपापेभ्यो मोक्षयिष्यामि मा शुचः ॥

इति मयैव ह्युक्तम् ॥

अतस्त्वम् तव तत् त्वतो मद्ज्ञानदर्शन प्राप्तिषु निस्संशय सुखमास्व ॥

गद्यत्रयम्

श्रीरङ्ग गद्यम्

चिदचित् परतत्त्वानां तत्त्वयाथार्थ्यवेदिने ।

रामानुजाय मुनये नमो मम गरीयसे ॥

स्वाधीन त्रिविध चेतनाचेतन स्वरूप स्थित प्रवृत्तिभेदम् - क्लेश कर्माद्य शेष दोषा संस्पृष्टं -
स्वाभाविकानवधिकातिशय ज्ञानबलैश्वर्य वीर्य शक्ति तेजस्सौशील्य वात्सल्य मार्दवार्जव सौहार्द
साम्य कारुण्य - माधुर्य गाम्भीर्य औदार्य चातुर्य स्थैर्य धैर्य शौर्य पराक्रम - सत्यकाम
सत्यसङ्कल्प कृतित्व कृतज्ञताद्यसङ्ख्येय कल्याण गुणगणौघमहार्णवं - परब्रह्म भूतम् -
पुरुषोत्तमं - श्रीरङ्ग शायिनं - अस्मत् स्वामिनं - प्रबुद्ध नित्य नियाम्य नित्यदास्यैकरसात्म
स्वभावोऽहं - तदेकानुभवः - तदेकप्रियः - परिपूर्णं भगवन्तं विशदतमानुभवेन
निरन्तरमनुभूय - तदनुभवजनितानवधिकातिशय प्रीतिकारिताशेषावस्थोचित अशेष
शेषतैकरतिरूप नित्य किङ्करो भवानि ॥

स्वात्म नित्यनियाम्य नित्यदास्यैकरसात्म स्वभावानुसंधानपूर्वक - भगवद् अनवधिकातिशय
स्वाम्याद्यखिल गुणगणानुभवजनित अनवधिकातिशय प्रीतिकारिताशेषावस्थोचित अशेष
शेषतैकरतिरूप - नित्य कैङ्कर्य प्राप्त्युपाय भूतभक्ति - तदुपाय सम्यग्ज्ञान - तदुपाय
समीचीनक्रिया - तदनुगुण सात्त्विकतास्तिक्याधि समस्तात्म गुणविहीनः - दुरुत्तरानन्त
तद्विपर्यय ज्ञानक्रियानुगुण - आनादि पाप वासना महार्णवान्तर्निमग्न - तिलतैलवत्
दारुवहिवत् - दुर्विवेच त्रिगुण क्षणक्षरण स्भावाचेतन - प्रकृति व्याप्तिरूप दुरत्यय भगवन्
मायातिरोहित स्वप्रकाशः - अनाद्य विद्या सञ्चितानन्ताशक्य विस्त्रंसन कर्मपाश प्रग्रथितः -
अनागतानन्तकाल समीक्षयाऽपि अदृष्ट संतारोपाय - निखिल जन्तुजात शरण्य - श्रीमन्
नारायण - तव चरणारविन्दयुगलं शरणमहं प्रपद्ये ॥

गद्यत्रयम्

एवमवस्थितस्यापि अर्थित्व मात्रेण परमकारुणिको भगवान् - स्वानुभव प्रीत्योपनीत ऐकान्तिक
आत्यन्तिक नित्य कैङ्कर्यकरतिरूप नित्य दास्यम् दास्यतीति विश्वासपूर्वकं भगवन्तं नित्य
किङ्करतां प्राथये ॥

त्वानुभूति संभूत प्रीतिकारित दासताम् ।
देहि मे कृपया नाथ न जाने गतिमन्यथा ॥

सर्वावस्थोचिताशेष शेषतैकरतिस्तव ।
भवेयं पुण्डरीकाक्ष त्वमेवैवं कुरुष्व माम् ॥

एवंभूत तत्त्वयाथात्म्यावबोध तदिच्छारहितस्यापि - एतदुच्चारण मात्रावलम्बनेन - उच्यमानार्थ
परमार्थ निष्ठं मे मनः त्वमेव अद्यैव कारय ॥

अपार करुणाम्बुधे - अनालोचित विशेषाशेष लोक शरण्य - प्रणतार्ति हर - आश्रित
वात्सल्यैक महोदधे - अनवरत विदित निखिल भूतजात याथात्म्य - सत्यकाम -
सत्य सङ्कल्प - आपत्सख - काकुस्थ - श्रीमन् - नारायण - पुरुषोत्तम - श्रीरङ्गनाथ -
मम नाथ - नमोऽस्तु ते ॥

गद्यत्रयम्

श्रीवैकुण्ठ गद्यम्

यामुनार्य सुधाम्भोधिं अवगाह्य यथामति ।

आदाय भक्तियोगारख्यं रत्नम् सन्दर्शयाम्यहम् ॥

स्वाधीन त्रिविध चेतनाचेतन स्वरूपस्थिति प्रवृत्ति भेदं - क्लेश कर्माद्य शेष दोषा संस्पृष्टम् -
स्वाभाविकानवधिकातिशय - ज्ञान बलैश्वर्य वीर्य शक्ति तेज प्रभृति - असम्बन्धेय कल्याण
गुण गणौघमहार्णवं - परमपुरुषं - भगवन्तं - श्रीमन् नारायणं - स्वामित्वेन - सुहृत्त्वेन -
गुरुत्वेन च परिगृह्य - ऐकान्तिक आत्यन्तिक - तत्पादाम्बुजद्वय - परिचर्यैक मनोरथः -
तत्राप्ये च तत्पादाम्बुजद्वय प्रपत्तेः - अन्यन्न मे कल्पकोटि सहस्रेणापि साधनमस्तीति
मन्वानः - तस्यैव भगवतो नारायणस्य - अखिलसत्त्व दयैक सागरस्य - अनालोचित
गुणागण अखण्ड जनानुकूल अमर्याद शीलवतः - स्वाभाविकानवधिकातिशय गुणवत्तया -
देव तिर्यङ् मनुष्यादि अखिलजन हृदयानन्दनस्य - आश्रित वात्सल्यैकजलधेः - भक्तजन
सम्श्लेषैक भोगस्य - नित्य ज्ञान क्रियैश्वर्यादि - भोग सामग्री समृद्धस्य - महाविभूतेः -
श्रीमच्चरणारविन्दयुगळं - अनन्यात्म सञ्जीवनेन - तद्गत सर्वभावेन - शरणं अनुव्रजेत् -
ततश्च प्रत्यहं - आत्मोज्जीवनाय एवम् अनुस्मरेत् ॥

चतुर्दश भुवनात्मकमण्डं - दश गुणितोत्तरम् च आवरण सप्तकम् - समस्तं कार्य कारण
जातमतीत्य वर्तमाने - परम व्योम शब्दाभिधेये - ब्रह्मादीनाम् वाङ्मनसाऽगोचरे - श्रीमति
वैकुण्ठे दिव्यलोके - सनकविधि शिवादिभिरपि - अचिन्त्य स्वाभाव ऐश्वर्यैः - नित्यसिद्धैः -
अनन्तैः - भगवदानुकूल्यैक भोगैः - दिव्य पुरुशैः - महात्मभिः आपूरिते - तेषामपि
इत्यपरिमाणम् इयदैश्वर्य ईदृश स्वभावम् - इति परिच्छेत्तुं अयोग्ये - दिव्यावरण शत
सहस्रावृते - दिव्य कल्पकतरूपशोभिते - दिव्योद्यान शत सहस्र कोटिभिरावृते - अतिप्रमाणे
दिव्यायतने - कस्मिंश्चित् विचित्र दिव्यरत्नमये - दिव्यास्थान मण्डपे - दिव्य रत्नस्तम्भ शत

गद्यत्रयम्

सहस्रकोटिभिः उपशोभिते - दिव्य नानारत्न कृत स्थल विचित्रिते - दिव्यालङ्कार अलङ्कृते -
परितः पतितैः - पतमानैः - पाद पस्थैश्च नाना गन्धवर्णैः - दिव्यपुष्पैः - शोभमानैः -
दिव्य पुष्प उपवनैः उपशोभिते - सङ्कीर्ण पारिजातादि कल्पद्रुम उपशोभितैः - असङ्कीर्णैश्च
कैश्चित् अन्तस्थ पुष्परत्नादि निर्मित - दिव्यलीला मण्डप शत सहस्र उपशोभितैः - सर्वदा
अनुभूयमानैरपि - अपूर्ववदाश्चर्य आवहद्भिः - क्रीडाशैल शतसहस्रैः अलङ्कृतैः - कैश्चित्
नारायण दिव्यलीला असाधारणै - कैश्चित् पद्मवनालया दिव्य लीला असाधारणैः -
साधारणैश्च कैश्चित् शुकशारिका मयूर कोकिलादिभिः - कोमलकूजितै आकुलैः - दिव्योद्यान
शत सहस्र कोटिभिरावृते - मणिमुक्ता प्रवाल कृतसोपानैः - दिव्यामल अमृतरसोदकैः -
दिव्याण्डजवरैः - अति रमणीय दर्शनैः - अतिमनोहर मधुरस्वरैः - आकुलैः - अन्तस्थ
मुक्तामय दिव्य क्रीडास्थान उपशोभितैः - दिव्य सौगन्धिक वापी शत सहस्रैः - दिव्य
राजहंसावली विराजितैः आवृते - निरस्तातिशय - आनन्दैकरसतया च - आनन्त्याच्च
प्रविष्टान् उन्मादयद्भिः - क्रीडोद्देशैर्विराजिते - तत्र तत्र कृत दिव्य पुष्प पर्यङ्क उपशोभिते -
नाना पुष्पासवास्वाद मत्त भृङ्गावलीभिः - उद्गीयमान दिव्य गान्धर्वेणापूरिते - चन्दनागरु
कर्पूर दिव्य पुष्पावगाहि मन्दानिलासेव्यमाने - मध्ये दिव्य पुष्प सञ्चय विचित्रिते - महति
दिव्य योग पर्यङ्के - अनन्त भोगिनि - श्रीमद्वैकुण्ठ ऐश्वर्यादि दिव्यलोकम् - आत्म कान्त्या -
विश्वं आप्याययन्त्या - शेष शेषाशनादिकं सर्वं परिजनं - भगवतः तत्तदवस्थोचित -
परिचर्यायां आज्ञापयन्त्या - शीलरूपगुण विलासादिभिः - आत्मानुरूपया श्रिया
सहासीनम् - प्रत्यग्र उन्मीलित सरसिज सदृश नयन युगळम् - स्वच्छ नीलजीमूत
सङ्काशम् - अत्युज्वल पीत वाससम् - स्वया प्रभया - अतिनिर्मलया - अतिशीतलया -
अतिकोमलया - स्वच्छ माणिक्याभया - कृत्स्नं जगद्-उद्भासयन्तम् - अचिन्त्य दिव्याद्भुत -
नित्ययौवन स्वभाव - लावण्य मय - अमृत सागरम् - अतिसौकुमार्यात् ईषत् प्रस्विन्नवत् -
अलक्ष्यमाण ललाट फलक - दिव्य अलकावली विराजितम् - प्रबुद्ध मुग्धाम्बुज

गद्यत्रयम्

चारुलोचनम् - सविभ्रम भ्रूलतम् - उज्वलाधरं - शुचिस्मितं - कोमल गण्डम् - उन्नसम् -
उदग्रपीनाम्स विलम्बि कुण्डल अलकावली बन्धुर कम्बु कन्धरम् - प्रियावतंसोत्पल -
कर्णभूषण श्लथालकाबन्ध - विमर्दशंसिभिः - चतुर्भिः - राजानु-विलम्बिभिर्भुजैः विराजितम् -
अतिकोमल दिव्य रेखालङ्कृत आताम्र करतलं - दिव्याङ्गुलीयक विराजितम् - अति कोमल
दिव्य नखावली विराजितम् - अतिरक्ताङ्गुलीभिः अलङ्कृतम् - तत् क्षण उन्मीलित पुण्डरीक
सदृश चरण युगळम् - अतिमनोहर किरीट मकुट चूडावतंस मकर कुण्डल ग्रैवेयक हार
केयूर कटक श्रीवत्स कौस्तुभ मुक्तादामोदरबन्धन पीताम्बर काञ्चीगुण नूपुरादिभिः - अत्यन्त
सुख स्पर्शैः - दिव्य गन्धैः - भूषणैर्भूषितं - श्रीमत्या वैजयन्त्या वनमालया विराजितं -
शङ्ख चक्र गदासि शाङ्गादि दिव्यायुधैः - सेव्यमानं - स्वसङ्कल्प मात्रावक्लुप्त जगज्जन्म स्थिति
ध्वम्सादिके श्रीमति विष्वक्सेने न्यस्त समस्त आत्मैश्वर्यं - वैनतेयादिभिः स्वभावतो निरस्त
समस्त सांसारिक स्वभावैः - भगवत् परिचर्याकरण योग्यैः - भगवत् परिचर्यैक भोगैः -
नित्य सिद्धैः - अनन्तैः - यथायोगं सेव्यमानं - आत्मभोगेनाननुसम्भित परादिकालम् -
दिव्यामल कोमल अवलोकनेन विश्वं आह्लादयन्तम् - ईषदुन्मीलित मुखाम्बुजोदर विनिर्गतेन -
दिव्य नानारविन्द शोभाजनकेन - दिव्य गाम्भीर्य औदार्य सौन्दर्य माधुर्याद्यनवधिक गुण गण
विभूषितेन - अतिमनोहर दिव्य भाव गर्भेण - दिव्य लीलालापामृतेन - अखिलजन
हृदयान्तराणि आपूरयन्तं - भगवन्तं नारायणं ध्यानयोगेन दृष्ट्वा - ततो भगवतो
नित्यस्वाम्यम् - आत्मनो नित्यदास्यम् च - यथावस्थितं अनुसन्धाय -

कदाऽहं भगवन्तं नारायणं मम कुलनाथं मम कुलदैवतं मम कुलधनं मम भोग्यं

मम मातरं मम पितरं मम सर्वं साक्षात् करवाणि चक्षुषा

कदाऽहं भगवत् पादाम्बुजद्वयम् शिरसा धारयिष्यामि

गद्यत्रयम्

कदाऽहं भगवत् पादाम्बुजद्वय परिचर्याकरण योग्यः तदेक भोगः तत्पादौ
परिचरिष्यामि

कदाऽहं भगवत् पादाम्बुजद्वय परिचर्याशया निरस्त समस्तेतर भोगाशः अपगत
समस्त साम्सारिक स्वभाव तत् पादाम्बुजद्वयम् प्रवेक्ष्यामि

कदा मां भगवान् स्वकीयया अतिशीतलया दृशा - अवलोक्य स्निग्ध गम्भीर मधुरया गिरा
परिचर्यायाम् आज्ञापयिष्यति - इति भगवत् परिचर्यायां आशां वर्धयित्वा - तयैव आशया
तत्प्रसाद उपबृंहितया भगवन्तम् उपेत्य - दूरादेव भगवन्तं शेषभोगे श्रिया सहासीनम् -
वैनतेयादिभिः सेव्यमानम् - समस्त परिवाराय श्रीमते नारायणाय नमः - इति प्रणम्य -
उत्थायोत्थाय पुनः पुनः प्रणम्य - अत्यन्त साध्वस-विनया-वनतो भूत्वा - भगवत् पारिषद
गणनायकैः द्वारपालैः कृपया स्नेहगर्भया दृशाऽवलोकितः - सम्यगभिवन्दितैः तैरेवानुमतः
भगवन्तम् उपेत्य - श्रीमता मूलमन्त्रेण - मां ऐकान्तिक आत्यन्तिक परिचर्याकरणाय
परिगृहीष्व - इति याचमानः प्रणम्य आत्मानम् भगवते निवेदयेत् ॥

ततो भगवता स्वयमेव आत्म सञ्जीवनेन अमर्यादशीलवता अतिप्रेमान्वितेन अवलोकनेन
अवलोक्य - सर्वदेश सर्वकाल सर्वावस्थोचित अत्यन्त शेषभावाय स्वीकृतः - अनुज्ञातश्च -
अत्यन्त साध्वस-विनयावनतः - किङ्कर्वाणः - कृताञ्जलिपुटः - भगवन्तं उपासीत ॥

ततश्च अनुभूयमान भावविशेषः - निरतिशय प्रीत्या अन्यत् किञ्चित् कर्तुं धृष्टं स्मर्तुं
अशक्तः - पुनरपि शेषभावमेव याचमानः - भगवन्तमेव अविच्छिन्न स्रोतोरूपेण अवलोकनेन
अवलोकयन् आसीत ॥

गद्यत्रयम्

ततो भगवता स्वयमेव आत्मसञ्जीवनेन अवलोकनेन अवलोक्य - सस्मितमाहूय - समस्त
क्लेशपहं - निरतिशय सुखावहम् - आत्मीयं - श्रीमत्पादारविन्दयुगळं - शिरसि कृतं
ध्यात्वा - अमृत सागरान्तर्निमग्न सर्वावयवः सूखमासीत् ॥

लक्ष्मीपतेर्-यतिपतेश्च दयैगधाम्नोः योऽसौ पुरा समजनिष्ट जगद्धितार्थम् ।
प्राच्यं प्रकाशयतु नः परमं रहस्यं संवाद एष शरणागति मन्त्रसारः ॥